

# Fil-Qorti tal-Maġistrati (Malta)

## Bħala Qorti ta' Ġudikatura Kriminali

*Maġistrat Dottor Aaron M. Bugeja M.A. Law, LL.D. (melit)*

**Il-Pulizija**

**(Spettur Kylie Borg)**

**vs**

**Herman Mallia**

Il-Qorti:

Wara li rat l-imputazzjonijiet miġjuba fil-konfront tal-imputat **Herman Mallia ID 321769M** u li permezz tagħhom gie imħarrek talli fl-14 ta' Marzu 2015 għall-ħabta ta' 07:45 fi Triq Dun Luret Callus, Ħaż-Żebbuġ :

1. Kiser il-bon-ordni u l-paci pubblika b' għajjat u ġlied;
2. Talli hebb għal Wayne McKay biex jingurjah, idejqu jew jagħmillu ħsara.

Rat l-atti u d-dokumenti eżebiti;

Semgħet il-provi prodotti;

Semgħet it-trattazzjoni tal-partijiet;

## Il-motivazzjonijiet tas-sentenza

*Ikkunsidrat :*

Illi f'dan il-każ, il-partijiet kollha involuti u li kienu jinsabu mixlija separatament bit-twettieq ta' reati kriminali, minkejja li kien hemm pendent i tali azzjonijiet kriminali kontrihom, u minkejja l-grad ta' qrubija bejn Raymond u Wayne McKay fuq naħa u Lorraine Mallia Mercieca u l-imputat fuq in-naħa l-oħra, xorta waħda għażlu li jixhdu f'din il-kawża, minkejja t-twissijiet li l-Qorti tagħthom dwar id-drittijiet rispettivi tagħhom, inkluż dawk li jistgħu jitolbu li ma jwiegħbu mistoqsijiet li bit-twegibiet tagħhom, dato l-allegat involviment tagħhom fil-fatti li taw lok għall-każ de quo, setgħu jinkriminaw lilhom infushom jew setgħu jinkriminaw lil qarib rispettiv tagħhom.

Illi fil-kors tax-xiehda kien evidenti għal din il-Qorti li bejn il-partijiet tnislet sens ta' pika u attrit li ma għandhiex tkun bejn il-girien. Izda f'dan il-każ din qabżet il-limitu permissibbli mill-Ligi.

F'dan il-każ ma kienx hemm ix-xiehda kontrastanti tad-*dramatis personae* hawn fuq imsemmija, izda wkoll ix-xiehda tax-xhud estraneju Charles Borg. Il-Qorti tat il-piż li jixraq lid-desposizzjoni ta' dan ix-xhud li assista għall-partijiet l-aktar importanti għall-incidenti li sawru dan il-każ.

Il-Qorti ordnat li x-xiehda kollha tiġi registrata u għalhekk dak li qalu x-xiehda mhux ser jiġi rikapitolat f'din is-sentenza. Jingħad biss li din il-Qorti temmen il-verżjoni tal-fatti kif rakkuntati minn dan ix-xhud b'mod partikolari.

Il-provi prodotti ma jwaslux lil din il-Qorti li, fiċ-ċirkostanzi tal-każ, tikkonkludi lil hinn minn kull dubju dettat mir-raġuni li l-imputat f'dan il-każ kiser il-bon-ordni u l-paċi pubbliku b'għajjat u ġlied. Jidher li l-atteggjament tal-imputat kien wieħed imqanqal, b'mod partikolari meta ra lil Wayne McKay ġej fuqu u meta dar għalih ukoll Raymond McKay. Jirriżulta wkoll mix-xiehda ta' Charles Borg li l-imputat laqqat xi daqtent ukoll mingħand dawn it-tnejn minn nies in kwantu Borg itenni (a fol 10 tat-traskrizzjoni tad-deposizzjoni tiegħu) li "blows were thrown" u fuq mistoqsija tal-Qorti dan l-istess xhud wieġeb li dawn id-daqqiet ingħataw minn Raymond u Wayne McKay lil Herman Mallia (għalkemm stqarr diversi drabi li lillu ma messewhx).

F'dan il-kuntest, il-Qorti temmen li Mallia aġixxa biex jiddefendi lillu nnifsu. Ma jirriżultawx pruvati l-estermi sabiex jirriżulta integrat dan irreat kontravvenzjonali fil-konfront ta' Mallia, almenu skont dak mgħallem mill-ġurisprudenza patrija u b'mod partikolari fil-kawża "Il-Pulizija vs. Mary Simiana", deċiża mill-Qorti Kriminali (Sede Appell) tas-6 ta' Marzu 1952 kif ukoll aktar riċenti dik "Il-Pulizija vs. Rocco

Alessandro” deciza mill-Qorti tal-Appell Kriminali nhar 1-20 ta’ Mejju 2013.

Inoltre, minn dak li xehed mhux biss Mallia innifsu, iżda wkoll dak mistqarr minn Charles Borg, jirrizulta li Mallia mhux talli kien dak li hebb għal McKay, talli bil-maqlub, Mallia kellu jiddefendi lilu nnifsu mill-aggressjoni eżerċitata fuqu minn Wayne McKay. Tant li Borg ikompli jżid li ra lil xi nies biex iżommu lil Wayne McKay.

## DECIDE :

li qiegħda ssib lill-imputat mhux ħati tal-imputazzjonijiet miġjuba kontra tiegħu u dan minħabba li dawn ma ġewx soddisfaċentement ippruvati sal-grad rikjest mill-Ligi sabiex tinstab ħtija u għalhekk qiegħda tilliberah minn kull ħtija u piena.

*Mogħtija illum il-25 ta’ Settembru 2015 fil-Qrati tal-Ġustizzja, Valletta.*

*Aaron M. Bugeja.*